

Tíðindi til føroyingar uttanlanda stuðla av tí føroysku sjómanskirkjuni.

Skulu upplýsa um laksalús

Alibrúkini skulu skjótt upplýsa alment, hvussu nógvar laksalús, tey telja. Størri opinleiki skal verða í fyrisitingini um djórasjúkur

Poul Michelsen, landsstýrismaður, hevur sent til hoyringar uppskot um at broyta djórasjúkulógina. Endamálið er at fáa størri opinleika í fyrisitingini um djórasjúkur, eisini sjúkur hjá alifiski.

Lógarbroyingin skal geva landsstýrismanninum heimild til at almannakunngera eftirlitið hjá Heilsufrøðiligu starvsstovuni við alibrúkum.

Heimild er í matvørulógini

Eitt nú skulu dagförd úrslit av lúsateljingum kunngerast á heimasíðuni hjá Heilsufrøðiligu starvsstovuni. Í matvørulógini er slík heimild at kunngera kanningarúrslit.

Men djórasjúkulógin hevur ikki hesa heimild. Í Vinumálaráðnum eru tey eisini í ferð við at endurskoða alilógina. Eitt upprit um tað arbeiðið varð viðgjørt á landsstýrisfundinum mánadagin.

Innlit fæst ikki í uppritið, tí tað er skjál, sum er gjørt til landsstýrisfund. Ætlanin er at gera nýggjar reglur um eigaraavmarkingar og um útlenskan eigaraskap í føroysku alivinnuni.

Kvf.fo

Vindmyllur kunnu hita Glasir

Glasir kann hitast upp við vindorku, sigur eitt orkufelag. Eitt Landsorkufelag skal stovnst, ið skal umsita marknaðin fyri avlopsorku

Ein leikari afturat er komin á vøllin í dystinum um hitan hjá Glasi. Á fundinum í Fíggjarnevndini hjá Løgtinginum í gjár kom smápartafelagið VITorka við einari loysn, sum eitur vindorka.

Felagið mælir millum annað til, at vindorka verður boðin út og nýggjar myllur settar upp. Avlopsorkan skal bjóðast út, og tann, sum ger orkuna, skal avgera, nær hon verður brúkt. Og eitt Landsorkufelag skal stovnst.

Landsorkufelagið skal útbyggja grøna orku og umsita marknaðin fyri avlopsorku. Um Glasir sigur VITorka, at í dag er valið millum jarðhita við hitapumpum og fjarhita.

Men hvørgin loysnin er góð, og hvørgin er grøn, sigur VITorka. Frægasta loysnin er uttan iva jarðhitin. Men jarðhitin fer at krevja, at Sundsverkið brennir meira olju, tí jarðhiti brúkar streym.

Fjarhitin er alt annað enn ein grøn loysn. Ógvuliga stórt orkutap er í rørunum, sigur VITorka.

Niðurstøðan hjá VITorku er, at mest upplagda loysnin er at brúka yvirskotsorkuna frá vindorkuni beinleiðis til at hita Glasir.

Kvf.fo

Viðgera fíggjarlógarruppskotið fyri 2017

Tey fyra fólkini hjá samgonguni í Fíggjarnevndini fara nú at fundast um fíggjarlógarruppskotið fyri næsta ár

Í morgin og fyrrapartin fríggjadagin fara landsstýrið og tey fyra fólkini hjá samgonguni í

Fíggjarnevndini í Vágar at fundast um fíggjarlógarruppskotið fyri 2017.

Mánadagin var samgongufundur í Havn um fíggjarlógina. Sonja Jógvansdóttir, uttanflokkatingvinna, var eisini á fundinum.

Landsstýriskvinnan í fíggjarmálum skal í seinasta lagi 30. september leggja fram uppskot um fíggjarlóg fyri 2017. Útreiðslurnar á fíggjarlógini næsta ár skulu bara hækka 1,8 prosent, tí neyðugt er at halda aftur í góðum tíðum.

Hetta er talið í játtanarkarminum, sum Løgtingið samtykti í vár. Sambært játtanarkarminum verður avlopið hjá landskassanum 50 milliónir krónur í 2017.

Helvtin av teimum 1,8 prosentunum fer til lønarhækkingar. Lønirnar á almenna arbeiðsmarknaðinum hækka nú 1. oktober.

Annars stavar útreiðsluvøksturin næsta ár frá millum annað fiskivinnugransking, filmshúsi, FarGen-verkætlanini og hægri barnafrádrátti í landsskattinum.

Kvf.fo

Uppskotini skulu vera inni í morgin

Formaðurin í byggingevndini hjá Glasi hevur góðar vónir um, at tað eydnast teimum, sum bjóða seg fram at hita skúladepilin, at semjast um eina loysn

Fíggjarnevndin hjá Løgtinginum er ikki liðug við málið enn, so haðani kemur einki álit á tingfundin í dag.

Landsverk, SEV, Umhvørvisstovan og Fjarhitafelagið skulu á middegi í morgin lata Rigmor Dam, landsstýrskvinnu, eitt uppskot um, hvussu málið um hitan hjá Glasi kann loysast.

Bogi Bech Jensen, rektari og formaður í byggingevndini, hevur góðar vónir um, at til ber at finna eina felags loysn, sum breið semja er um. Hann tosaði fyrst við hvønn partin sær, og í gjár var felagsfundur.

Tað var í síðstu viku, at Rigmor Dam gav þortunum, sum bjóða seg fram at veita Glasi hita, eina viku til at koma við einum uppskoti um loysn. Freistin, partarnir fingi, er til á middegi í morgin, hósdagin.

Fíggjarnevndin hjá Løgtinginum viðger enn lógaruppskotið hjá Rigmor Dam um at játta Glasi 13,4 milliónir krónur til jarðhita. Men tá uppskotið kom í tingið, gjørði Fjarhitafelagið vart við, at tað kann binda í Glasir fyri einki.

Íløgan er tí null krónur. Fíggjarnevndin er ikki liðug við viðgerðina, sigur Ruth Vang, forkvinna. Og fundur verður ikki aftur fyrr enn fyrst í næstu viku.

Í morgin og fríggjadagin skulu teir fyra nevndarlimirnir hjá samgonguni fundast saman við landsstýrinum um fíggjarlógina fyri 2017. Rigmor Dam er burturstødd til mánadagin.

Tí hendir neyvan nakað avgerandi í hitamálinum hjá Glasi í hesari vikuni, annað enn, at uppskotið ella úrslitið hjá teimum, sum bjóða seg fram at veita Glasi hita, verður handað á middegi í morgin.

Á fundinum í Fíggjarnevndini hjá Løgtinginum í gjár mælti smápartafelagið VITorka til at brúka vindorku. VITorka sigur, at jarðhiti fer at krevja, at Sundsverkið brennir meira olju, tí jarðhiti brúkar streym.

Fjarhitin er alt annað enn grøn loysn. Ógvuliga stórt orkutap er í rørunum, sigur VITorka. Niðurstøðan hjá VITorku er, at mest upplagda loysnin er at brúka yvirskotsorkuna frá vindorku beinleiðis til at hita Glasir.

Kvf.fo

Yvirfriðingarnevndin sett fleiri treytir

Gongd kemur nú á arbeiðið at gera eina nýggja náttúrulund við Streymin, sum yvirfriðingarnevndin annars steðgaði í 2015

Nú leygardagin verða 200 trø sett niður í náttúrulundina við Streymin, í sambandi við, at Mentanardagar eru í Sunda kommunu.

Fyrsta træið varð sett niður í februar í 2015, men beint sum farast skuldi undir at seta trø niður seinasta summar, steðgaði Yvirfriðingarnevndin arbeiðinum.

Yvirfriðingarnevndin kravdi, at kanning varð gjørd av umhvørvinum við Streymin, áðrenn plantining kundi halda fram.

Nevndin hevur viðgjørt málið á fleiri fundum, og í juni gav nevndin stigtakarunum loyvi til at halda fram við arbeiðnum at gera náttúrulundina, tó við ávísingum treytum.

Trøini mugu ikki breiða seg

Yvirfriðingarnevndin sigur í skrivinum, at ikki er loyvt at seta niður plantusløg, sum breiða seg í náttúruni, eitt nú blóðdropi, summardáarunnur, brigdurósa og sponsk hindber.

Yvirfriðingarnevndin hevur eisini sett forboð fyri at seta niður høg nála- og leyvfallandi trø, eitt nú sitkagran, fjallagullregn, balsam-øsp og nobil-aðalgrann.

Yvirfriðingarnevndin vísir eisini á, at nógur fuglur er við Streymin. Stórir partur av teimum leita sær oman í fjøruna at søkja sær fæði.

Mugu halda seg burtur frá sjónum

Mælt verður til at leggja gøturnar og gróðurseting so langt frá sjónum, sum til ber. Eitt nú æður ganga nógv frá sjónum til reiður, eisini við ungum, og tí er neyðugt, at veitir og tílíkt ikki verða forðingar hjá hesum fuglum.

Í økinum norðan- og sunnan fyri Brúnna við Streymin er ikki loyvt at seta niður plantur og trø og heldur ikki er loyvt at gera gøtur nærri enn 10 metrar frá sjóvarmálanum.

Stigtakararnir skulu eisini tryggja sær, at tað, sum sett verður niður, ikki breiðir seg út um góðkenda økið. Náttúrulundin við Streymin hevur fingið 10 milliónir krónur í stuðli frá Aage V. Jensen Charity Foundation.

ES-avtala um flóttafólk miseydnað

Grikkaland og Italia skuldu hýsa 160.000 flóttafólkum. Enn eru bara trý prosent komin til hini ES-londini

Avtalan, sum ES-londini gjördu um at býta flóttafólk í Grikkalandi og Turkalandi ímillum sín, hefur als ikki virkað eftir ætlan.

Ætlanin var, at londini skuldu hýsa 160.000 fólkom, men enn eru bara trý prosent komin til hini ES-londini. Talan er um færri enn 5.000 fólk.

Ein avtala varð gjörð við Grikkaland, at hini londini skuldu senda fólk til Grikkalands at hjálpa til, men heldur ikki tann avtalan hefur hildið.

Ein orsök er, at fleiri ES-lond ikki vilja kennast við avtaluna. Eitt nú royna myndugleikarnir í Ungarn at arbeiða ímóti avtaluni, tí har verður fólkaatkvøða um avtaluna um flóttafólkini.

Avmarkað, hvat ES kann gera

ES fær ikki gjørt stórvegis við gongdina, tí vilja londini ikki taka ímóti flóttafólkom, so gera tey ikki tað.

ES kann bert gera eina nýggja samtykt, sum áleggur londunum bót, um tey ikki gera eftir samtyktini, men eitt slíkt uppskot fær neyvan undirtøku.

Millum 100 og 200 flóttafólk koma úr Turkalandi til griksku oyggjarnar um dagin. Grikkaland hýsir í lýtuni 60.000 flóttafólkom. Myndugleikarnir í landinum ótolnast, tí einki hendir fyri at hjálpa teimum. Samstundis hefur týska stjórnin hótt við at senda nógv flóttafólk aftur til Grikkalands, ið eru komin til Týsklands, og tað fer at gera støðuna upp aftur truplari. Yvir ein millión flóttafólk komu til Evropa í fjør.

Kvf.fo

Nógv umrødda borðið verður víst almenninginum

Móttøkuhúsið hjá Tórshavnar kommunu er vanligi bara opið fyri almenninginum Mentanarnáttina og á Ólavsøku. Men nú so nógv hefur verið gjørt burtúr serstøku húsunum, sum annars sjáldan fáa nakra umrøðu, so eru fleiri, sum kundu hugsað sær at síggja hesi sjáldsomu og virðiligu hús.

Hetta skrivar Tórshavnar kommuna í skrivi, sent miðlunum í dag.

Borgarstjórin hefur avgjört at hava opið hús í Móttøkuhúsinum leygar- og sunnudagin komandi. Opið verður báðar dagarnar millum kl 14 og 16 og øll eru hjartaliga vælkomin. Borgarstjórin verður sjálvur í húsinum og greiðir frá.

Í húsunum er millum annað nógv umrødda fundarborðið, sum kommunan hefur keypt fyri 365.000 krónur (tó fær kommunan ein part av mvg-inum aftur).









Kvf.fo

Tey flestu skipini, sum fiska makrel loystu aftur í kvøld





06-09-2016 - 23:31 - Jóanis Nielsen


Tey flestu skipini, sum fiska makrel, komu inn undan óveðrinum í gjár, fleiri teirra hava loyst aftur í kvøld og eru ávegis norður á feltið - tey eru: Norðingur, Fram Finnur Fríði, Jupiter og Fagrabergr - Næraberg er á feltinum.

Tað verður hampuligt veður komandi dagarnar - niðanfyrir er ein forsøgn frá YR.no:


Tid	Varsel	Temp.	Nedbør	Vind
kl 0-6		11°	0 - 0,3 mm	 Frisk bris, 10 m/s fra vest-sørvest
kl 6-12		11°	0 - 0,1 mm	 Frisk bris, 9 m/s fra sørvest
kl 12-18		12°	0 mm	 Laber bris, 6 m/s fra sørvest
kl 18-24		11°	0 mm	 Svak vind, 3 m/s fra sør

I dag, onsdag 07.09.2016

Tid	Varsel	Temp.	Nedbør	Vind
kl 0-6		10°	4,4 - 6,6 mm	 Laber bris, 6 m/s fra øst-sørøst
kl 6-12		11°	3,4 - 5,5 mm	 Liten kuling, 13 m/s fra øst-sørøst

Tid	Varsel	Temp.	Nedbør	Vind
kl 12–18		13°	0 – 0,7 mm	 Liten kuling, 12 m/s fra sørøst
kl 18–24		12°	0 – 0,3 mm	 Liten kuling, 14 m/s fra sør

I morgen, torsdag 08.09.2016

Tid	Varsel	Temp.	Nedbør	Vind
kl 0–6		11°	0 – 0,1 mm	 Liten kuling, 12 m/s fra sør-sørvest
kl 7–13		10°	1,1 mm	 Frisk bris, 9 m/s fra sør
kl 13–19		11°	0 mm	 Laber bris, 6 m/s fra sør-sørøst
kl 19–1		11°	2,2 mm	

Fredag, 09.09.2016

Jn.fo

Norðborg og Tróndur í Gøtu eru farnir nýggjan túr

07-09-2016 - 08:56 - Jóanis Nielsen

Norðborg hevur landað í Ánunum, teir høvdu 990 tons av avhøvdaðum makreli og 120 tons av sildafløkum, harafturat høvdu teir 150 tons av mjøli.

Norðborg hevur fiskað makrelin í froyrskum sjógvi, ímeðan sildin er fiskað í grønlenskum sjógvi, fiskiskapurin í Grønlandi gjørdist so vánaligur, at teir avgjørdu at koma aftur í froyrskan sjógv.

Norðborg loysti úr Ánunum í morgun.

Tróndur í Gøtu, sum hevur landað á Tvøroyri, loysti eisini í morgun.

Christian í Grótinum landar í morgun til Pelagos í Fuglafirði.

Jn.fo

Vestmenningur og Skoraberg eru farnir aftur á gulllaksin

07-09-2016 - 22:47 - Jóanis Nielsen

Vestmenningur og Skoraberg, sum báðir hava gjørt nakrar makreltúrar, eru nú farnir aftur á gulllaksin, teir loystu í kvøld og eru ávegis suður um oyggjarnar, helst suður ímóti ES-markinum.

Gulllaksatíðin fer nú at halla, heldur ikki er so nógv eftir av gulllaksakvotuni, sum er 13.000 tons, vit meta at eini 700 tons eru eftir at fiska í ár.

Jn.fo

Ungarskur fjølmiðil - vindurin, kuldin og graslíkið høvdu skuldina

Vindurin, kuldin og graslíkisvøllurin gjørdur dystin ímóti Føroyum í gjárkvøldið truplan.

Hetta skrivar ungarska heimasíðan Hungary Today í dag um dystin í gjárkvøldið.

Heimasíðan gevur sostatt ikki froyrsku leikarunum rós fyri avrikið í gjár og vísir á leikgongdina, at talan var um ein sera hendingafátækan fyrsta hálvleik, og at seinri hálvleikur ikki var stórt frægari, og at tað ikki var fyrr enn síðstu løtuna, at ferð kom á við móguleikum báðar vegir.

Heimasíðan sigur, at samanumtikið eigur ungarska liðið, sum var illa rakt av skaðum, og av at ávísir spælarir júst eru givnir, at vera stak illa nøgt við avrikið, men at tað hóast alt eigur at vera fegið um tað eina stigið, sum spurdist burturúr, tá ið alt kom til alt.

Harafturímóti rósti ungarski landsliðsvenjarin, Bernd Storck, froyrsku liðnum eftir dystin í gjár og segði, sambært Hungary Today, at...

- Tað hevði verið gott at vunnið dystin, men soleiðis sum Føroyar spældu, fer tað helst eisini at vera trupult hjá øðrum liðum at fáa trý stig ímóti teimum. Vit royndu at leypa á, men vit spældu ikki væl, og vit megnaðu ikki at seta okkum á dystin. Summir av okkara leikarum vantaðu dystarvenjing...men nú mugu vit hyggja frameftir til næsta dystin ímóti Sveits, sum verður ein heilt øðrvísi dystur. Eg vóni, at vit verða í betri formi tá, og at vit megna at spæla betur, enn vit gjørdur nú.

145 ára gamal maður - Eg ynski at doyggja

07.09.2016 - 09:00

Indonesiski Mbah Gotho er, eftir øllum at døma, heimsins elsti núlivandi maður. Sambært skjølum, sum eru viðurkend av indonesiskum myndugleikum, er hann nevniliga heili 145 ára gamal. Hesi somu skjølini vilja vera við, at hann varð føddur tann 31. desember 1870.

Tað er Daily Mail, sum ber hesa søguna í morgun.

Øll tíggju systkini hjá Mbah Gotho eru deyð, og somuleiðis eru allar fyra konurnar, hann hevur havt, deyðar. Tann síðsta doyði í 1988, tá ið hann "einans" var 117 ára gamal. Øll børnini hjá honum eru eisini deyð – av elli.

Nýggjar myndir av Gotho vísa, at hann etur, drekkur og brúkar tíð saman við familu sínari, umframt at hann eisini er førur fyri at ganga uttan hjálp. Hann hyggur ikki eftir sjónvarpi, tí at hann hevur ov ring eygu, men hinvegin lurtar hann dúgliga eftir útvarpi. Síðstu trýggjar mánaðirnar er hann tó vorðin nakað verri fyri og má nú fáa hjálp við at eta.

Gotho, sum býr á somu indonesisku oygni Java, sigur við eina lokala sjónvarpsstøð, at hann einki hevur ímóti at lata fakkulin víðari, og at alt tað, hann ynskir sær, er at doyggja.

- Eg havi upplivað alt tað, sum upplivast kann. Tað einasta, sum eg ynski mær, er at doyggja. Míni abbaþórn klára seg, sigur hann sambært einari lokalari sjónvarpsstøð.

Sambært familju hansara etur hann alt og hevur aldri verið sjúkur, og sambært einum abbasoni hansara hevur hann verið fyrireikaður til at doyggja líka síðan 1992, t.e. í 24 ár. Tá fekk hann ein gravstein gjørdan.

Spurdur, hvør uppskriftin er, til at liva so leingi, sum hann hevur gjørt, svaraði Gotho:

- Uppskriftin er bara at vera tolin.

Tað er tó ikki enn greitt, hvørt Gotho fær metið sum heimsins elsti maður nakrantíð. Pappírini hjá honum eru enn ikki altjóða góðkend, og inntil tey verða tað, ella ikki verða tað, er enn Jeanne Calment úr Fraklandi heimsins elsti persónur nakrantíð. Hon gjørdist 122 ára gomul.

Portal.fo

Tingmenn vilja herða revsingina fyri rúsevnisølu

07.09.2016 - 14:48

Jákup Mikkelsen úr Fólkaflakkinum og Kaj Leo Holm Johannesen úr Sambandsflokkinum fóru í dag fram á tingsins røðarapalli, at revsingin fyri at innflyta og selja rúsevni eigur at verða herd. Hetta gjørdur teir í sambandi við, at ófráboðaðir fyrispurningar vóru á skrá í Løgtinginum í dag, og at Djóni Nolsøe Joensen úr Javnaðarflokkinum setti landsstýriskvinnuni í almannamálum, Eyðgunn Samuelson, ein fyrispurning um viðgerðartilboð til børn og ung við rúsevnistrupulleikum.

Jákup Mikkelsen úr Fólkaflakkinum helt fyri, at...

- Vit eiga at gera nógv meira fyri at verja okkara land. Vit eru eitt pinkulítið land. Vit eru fá fólk, og tað sæst aftur beinanvegin, hvørjaferð ein vanlagna er hend í sambandi við, at fólk eru vorðin rúsevnisnismisnýttarar. Eg má siga, at teir, sum liva av at selja stoffir, áttu at verðið fangaðir, og teir áttu at fingið ein straff, sum er munandi hægri og strangari, enn hann er í dag.

Hetta var Kaj Leo Holm Johannesen úr Sambandsflokkinum samdur við honum í:

- Eg haldi veruliga, at man eitur at seta pengar av til at verja okkara ógvuliga begrensada øki, so at vit ikki eru úti í tí, at fólk sleppa at oyðileggja okkara ungdóm. Eg haldi eisini, at vit skulu fara at hyggja eftir, hvat ið straffurin er til teir, ið selja rúsevni, og herða hana upp aftur meira (revsingina fyri at selja rúsevni, red).

Portal.fo

Tú kanst ikki krógva teg fyri lögreluni

07.09.2016 - 16:16

Tú kanst ikki krógva teg fyri lögreluni – ella í øllum førum ikki fyri tí donsku.

Um dagarnar hevur DR fokus á, hvussu trupult tað er at fjala seg fyri lögreluni. Í DR3 sendingini "Menneskejagt" royna átta danir at kanna, hvørt tað er gjørligt at fara undir jørð í 2016.

Fyrrverandi PET-maðurin Flemming Fjord, sum eisini er við í sendingini "Menneskejagt", vísir í samrøðu við DR á, hvørjir møguleikar lögrelan hevur fyri at finna teg.

CCTV

Á nógvum støðum í Danmark eru upptøktutól, sonevnd CCTV, sett upp, millum annað á tokstøðum, við landamørk, við brýr, á høvudsvegum, á flogvøllum, við bankaautomatir, við bensisstøðir, í tokum,

í taxabilum og í bussum. Harumframt brúka alsamt fleiri privat upptökutól, t.d. í handlum og við teirra innkoyring.

Gjaldskort

Tað er lætt at finna útav, um eitt gjaldskort er brúkt við eina automat ella í einum handli, og harvið kann ein fáa eina meting av, hvar eigarin av gjaldskortinum hevur verið.

Nummaplátuavlesari

Ríkisløgreglan hevur ymisk upptökutól kring Danmark, ið hava tað sum endamál at kenna nummarplátur á bilum aftur. Hesi upptökutól eita, sambært DR, "ANPG-kamera". Um ein bilur er stolin, ella um man fær boð um, at ein bilførari er tikin til rýmingar, kann man spora bilin innan stutta tíð.

GPS

Tað er loyvt hjá øllum – og harvið eisini hjá løgregluni - at seta GPS á bilar, tá ið teir standa á almennum støðum, t.e. á vanligum gøtum ella ymsum parkeringsplássum. Alsamt fleiri privatar fyrirkur og almennir stovnar gera sær dælt av hesum møguleika, hetta til tess at hava eftirlit við teirra firmabilum og arbeiðsfólki.

Fartelefon

Sjálvt um tú brúkar fleiri ymisk simkort ella talutíðarkort, ber tað ikki til at fjala seg fyri løgregluni, um tú hevur eina farteleson. Telefonirnar hava nevnliga eitt id/IME nummar, sum verður skrásett.

Telda

Tín IP-adressa avdúkar teg. Brúkar tú eina teldu, meðan tú flýggjar, avdúkar hon teg, og løgreglan kann fáa loyvi at kanna telduna fyri øll spor, sum tú hevur latið eftir tær.

Sosialir miðlar og teldupostar

Tað er lætt hjá løgregluni at kanna teldupostin hjá tær, Facebook síðuna hjá tær ella aðrar síður, sum tú brúkar á alnótini til tess at samskifta við – eisini um tú hevur gjørt tær ein falskan profil fyri at hóra undan løgregluni.

Fysiskt eftirlit

Tað er ikki bara við elektroniskum miðlum, at løgreglan kann halda eyga við tær. Hon kann nevnliga eisini senda fólk á gøtuna til tess at halda eyga við øllum tí, sum tú gert. Hesin háttur at halda eyga við fólk uppá krevur ikki nakað loyvi frá einum dómara (sum nakrir av teim omanfyrinevndu hættunum gera, harímillum CCTV og nummarplátuavlesari), so leingi hann gongur fyri seg á almennum støðum. Hesin háttur er tó tann mest krevjandi fyri løgregluna.

Portal.fo

Poul Michelsen vitjar amerikanskan oljurisa í Stavanger

07.09.2016 - 16:41

Undir vitjan síni á ONS oljumessuni í Stavanger nú um dagarnar brúkti landsstýrismaðurin í oljumálum, Poul Michelsen avmarkaðu tíðina til at kunna seg við teir ymsu tættirnar í altjóða oljuvinnu, fyri harvið at vera betri ílætini til at kunna fylgja hesi stóru og umfevnandi vinnu. Tað gjørði hann eitt nú við at vitja eitt av heimsins størstu veitingarfeløgum til oljuvinnuna, ta amerikanska Baker Hughes, ið telist millum stóru veitingarrisarnar eitt nú Transocean og Schlumberger.

Baker Hughes hevur verið partur av leitingini við Føroyar og tikið sær av uppgávum í sambandi við fleiri av boringunum, og tí var eisini høvi til at tosa um hesar royndirnar og annars, hvat framtíðin hevur at bjóða á føroyska landgrunninum. Ovasti stjórin hjá fyrirkuni í Noregi, Richard Ward, sum var til steðar á fundinum við Poul Michelsen, arbeiði eitt skifti fyri BP. Hetta var í 2002 og var ein av hasara uppgávum nettupp at arbeiða við boringum í Føroyum.

Landsstýrismaðurin og fylgi, sum var stjórin á Jarðfeingi, Niels Christian Nolsøe og Jana Ólavsdóttir, jarðfrøðingur á Jarðfeingi og Jan Müller, stjóri í FOÍB, vóru í tí hepnu støðu at hava ein føroyskan vegvísara á staðnum, nevnliga Rannvá Arge, sum arbeiðir hjá Baker Hughes.

Avmarkaða tíðin gjørði, at stundir vóru ikki til at síggja nógva virksemd á hesi høvuðstøðini hjá Baker Hughes í Norra, men føroysku umboðini høvdu høvi til at hitta trýggjar av ovastu stjórunum, sum greiddu frá virkseminum. Teir søgdu seg vera ikki sørt fegnar um og hepna at hava føroysku Rannvá sum eitt av teirra starvsfólkum. Hon vísti seg at hava bæði góðar eginleikar og evni til at útinna týðandi uppgávur fyri fyrirkuna. Í løtuni brúkar hon mestu tíðina offshore, har hon hevur avbjóðandi uppgávur umborð á boripallum.

Hjá Baker Hughes eru tey ovurfegin um, at tey finga eina ta størstu uppgávuna leingi í norskun øki, nevnliga at standa fyri øllum boriarbeiðinum í sambandi við útbygging av Johan Sverdrup oljukelduni, ið er ein tann størsta keldan, sum er funnin á norska landgrunninum.

Baker Hughes hevur í dag 40.000 starvsfólk í arbeiði í 80 londum. Fyrirkun merkir eins og allar aðrar í oljuvinnuni nóg til avleiðingarnar av lágu oljuprísinum, soleiðis er fíggarliga úrlitið er vernað við einum triðingi og starvsfólkatalið minkað við 20.000. Aftaná eitt sera gott tíðarskeið við sera høgum prísnum í nærum fimm ár, kom skræðlið í oljuprísinum og hevur tað verið eitt veruligt wake up call

sigur Barry Jones, ein av deildarleiðarum og stjóri hjá føroysku Rannvá. Hann vísir á, at gongdin hevur havt við sær, at íløgurnar í gransking og leiting eru minkaðar við einum triðingi. Hetta hevur gjørt, at tað hevur verið neyðugt at lækka kostnaðin úr 70 dollarum niður í 25 dollarar.

Baker Hughes borar brunnar kring allan heimin, eisini í Íslandi, har málið ikki er olja men termiskur hiti í undirgrundini. Har verður eisini borað í hørðum basalti sum tí í Føroyum. Sum skilst hava teir gjørt framstig við at bora skjótari gjøgnum harða basaltið og kunnu slíkar royndir eisini koma væl við í sambandi við framtíðar brunnar í Føroyum.

Fyritøkan fylgir annars væl við, hvat hendir í Føroyum, og hvørji øki í heiminum stóru oljufeløgini hyggja eftir at gera framtíðar íløgur.

Fleiri føroyingar arbeiða hjá Baker Hughes.

Oljan.fo

Ársúrslit topp 25: Bakkafrost nummar 1, 2 og 3

07.09.2016 - 17:05

Sterka alifyritøkan á Glyvrum, Bakkafrost, er ógvusliga til staðar í uppgerðini yvir tey vinnufeløg, sum hava klárað seg best í 2015.

Í eini uppgerð yvir bestu ársúrslitini, sum roknskapartænastan vinnuvitan.biz hevur gjørt, stendur Bakkafrost á trimum teimum ovastu plássunum. Heili fimm Bakkafrost-feløg umframt Havsbrún eru á listanum yvir tey 25 bestu ársúrslitini, sambært innlatnum roknskapum, í 2015.

Topplistin sær soleiðis út:

	Ársúrslit mió.
1 Pf. Bakkafrost (móðurfelag)	810
2 Pf. Bakkafrost Farming	310
3 Pf. Bakkafrost Sales	225
4 Pf. Varðin	185
5 Lf. Ognarfelag Tryggingartakaranna	136
6 Pf. TF Holding	136
7 Pf. Havsbrún	126
8 Pf. Luna	99
9 Pf. Lív lívs- og pensjónstryggingarfelag	99
10 Spf í Tungu	85
11 Vr/g Fíggjargrunnurin frá 1992	84
12 Pf. TF Ognir (strikað)	78
13 Pf. frá 5. juni 1992	72
14 Pf. Bakkafrost Processing	69
15 Pf. TF Íløgur	67
16 Pf. Palli hjá Mariannu	66
17 Spf. Nolsøe Shipping	65
18 Pf. Krossbrekka	62
19 Pf. Bakkafrost Farming	59
20 Spf. Framherji	57
21 Pf. Smyril-Line	52
22 Pf. Hvalnes	50
23 Pf. Hvamm	45
24 Spf. Skansabrekka	45
25 Pf. 12.11.11	44

- Smápartafelagið í Tungu, sum liggur á 10. plássi er eitt felag hjá Gregersen-familjuni (Luna) í Sandavági og Gøtu. Talan er um móðurfelagið, sum eigur partapeningin í alifyritøkuni Pf. Luna og saltfiskavirkinum Pf. Fiskavirkið.

- Partafelagið frá 5. juni 1992 (nr. 13) er eitt felag hjá Rasmussen familjuni í Klaksvík (Chr. í Grótinum). Talan er um móðurfelag, ið eigur partabrøvini í Pf. Hvalnes og Pf. Christian í Grótinum.

- Smápartafelagið Nolsøe Shipping (nr. 17) er eitt svenskt reiðarí skrásett í Føroyum. Móðurfelagið er Furetank Rederi AB.

- Partafelagið Krossbrekka (nr. 18) er eitt reiðarí í Varðanum-familjuni í Gøtu, sum eigur uppsjóvarskipið Finn Fríða.

- Partafelagið Hvalnes (nr. 22) er eitt reiðarí í Klaksvík, sum eigur uppsjóvarskipið Norðborg.
- Partafelagið Hvamm (nr. 23) er eitt reiðarí í Varðanum-familjuni í Gøtu, sum eigur uppsjóvarskipið Trónd í Gøtu.
- Smápartafelagið Skansabrekka (nr. 24) er eitt felag hjá Justinussen-familjuni (Skansi Offshore) í Havn/Leirvík. Talan er um móðurfelagið hjá Pf. 12.11.11 (nr. 25), sum eigur munandi part í Pf. Smyril-Line.
- Pf. 12.11.11 (nr. 25) er eitt felag hjá Justinussen-familjuni (Skansi Offshore), sum eigur næstan 60 prosent í Pf. Smyril-Line.

Kelda: vinnuvitan.biz

Portal.fo

Andlát

Celinda Andreasen, búsitandi í Aalborg, ættað úr Klaksvík, andaðist týsdagin 6. september, 78 ára gomul.
